

قرآن کی نظر میں حضرت علی(علیہ السلام) کا مقام

<"xml encoding="UTF-8?">

مقدمہ

(1) مختصر تاریخ دمشق میں ابن عباس سے نقل ہوا ہے کہ ابن عباس کہتے ہیں : "ما نزل القرآن" یا ایہا الذین آمنوا" الا علی سیدھا و شریفھا وامیرھا و ما احد من اصحاب رسول اللہ الا قد عاتبہ اللہ فی القرآن ما خلا علی بن ابی طالب فانہ لم یعاتبہ بشیء... ما نزل فی احد من کتاب اللہ ما نزل فی علی... نزلت فی علی ثلاثاۃ آیۃ۔" جہاں بھی قرآن میں "یا ایہا الذین آمنوا" اے ایمان والو، آیا ہے حضرت علی (علیہ السلام) ان مومنوں کا سید اور سالار ہے اور مومن کا مصداق کامل، حضرت علی (علیہ السلام) ہے۔ قرآن میں رسول اکرم (صلی اللہ علیہ وآلہ و سلم) کے ہر صحابی پر عتاب کا ذکر ہوا ہے سوائے حضرت علی (علیہ السلام) کے ان پر کوئی کسی عتاب کا ذکر نہیں ہوا۔ حضرت علی (علیہ السلام) کے فضائل کی قرآن میں اتنی آیتیں ہیں جتنی کسی کے فضائل کی نہیں۔ قرآن کی تین سو ۳۰۰ آیتیں ان کی شان میں نازل ہوئی ہیں۔

ہم نے اس مقالہ میں حضرت علی (علیہ السلام) کو قرآن کی نظر سے دیکھنے کی کوشش کی ہے۔ حضرت علی (علیہ السلام) قرآن کی تعریف میں فرماتے ہیں : ان اللہ تعالیٰ انزل کتابا ہادیا، بین فیہ الخیر والشر فخذوا نہج الخیر تہتدوا و اصدفوا عن سمت الشر تقصدوا؛(2)

اللہ تعالیٰ نے ہدایت کرنے والی کتاب نازل فرمائی ہے، اس مبارک کتاب میں خیر اور شر کو بیان کیا گیا ہے تاکہ خیر کے راستے کو اپنا کے ہدایت یافتہ بن جاؤ اور شر سے دور رہو تاکہ اچھی اور میانہ زندگی بسر کرو۔ "واعلموا ان هذا القرآن هو الناصح الذی لا یغش والہادی الذی لا یضل و المحدث الذی لا یكذب...؛(3) جان لو قرآن ایسا نصیحت کرنے والا ہے جو خیانت نہیں کرتا، ایسا ہادی ہے جو گمراہ نہیں کرتا، ایسا سچا کلام ہے جس میں جھوٹ کی آمیزش نہیں ہے۔

قرآن کریم میں حضرت علی (علیہ السلام) کے فضائل پر مشتمل تین سو ۳۰۰ آیتیں ہیں اور حضرت علی (علیہ السلام) نے قرآن کے بارے میں بلند والا خطبے ارشاد فرمائے ہیں۔ ثقل اکبر، ثقل اصغر کی اور ثقل اصغر، ثقل اکبر کی معرفت کا وسیلہ ہے یعنی قرآن حضرت علی کی پہچان کرواتا ہے اور حضرت علی (علیہ السلام) قرآن کے فضائل بیان کرتے ہیں۔ رسول اکرم (صلی اللہ علیہ وآلہ و سلم) کے ارشاد کے مطابق قرآن اور حضرت علی (علیہ السلام) ہمیشہ ساتھ رہیں گے۔

جب کوئی طہارت کے بغیر قرآن کے قریب نہیں جا سکتا "لا یمسہ الا المطہرون"(4) تو کوئی کیسے طہارت کے بغیر اہلبیت (علیہم السلام) کو سمجھ سکتا ہے۔ اہل بیت (علیہم السلام) کی معرفت کا قرآن کے سوا کوئی ذیعہ نہیں ہے۔ ہم بھی اہلبیت (علیہم السلام) میں سے پہلے فرد حضرت علی (علیہ السلام) کی معرفت کیلئے قرآن سے مدد لیتے ہیں۔

قرآن میں کئی اسباب کے سبب علی کا نام ذکر نہیں ہوا۔(5) لیکن اہل سنت کے علما و بزرگان نے کئی مقامات پہ اعتراف کیا ہے کہ : قرآن میں حضرت علی (علیہ السلام) کی شان میں کئی آیتیں نازل ہوئی ہیں۔ قرآن میں اہل

بیت(علیہم السّلام) کی شان بیان ہوئی ہے ۔ اہلبیت(علیہم السّلام) کی شان جیسی کسی ان کے علاوہ کسی کی شان بیان نہیں ہوئی۔ اس نقطہ سے بھی غافل نہ رہیں کہ ممکن ہے ایک آیت عام ہو بہت سارے مصداق رکھتی ہو لیکن اس آیت کا مصداق کامل حضرت علی(علیہ السّلام) اور اہلبیت (علیہم السّلام) ہوں۔ پہلے بیان ہوا کہ ابن عباس کے قول کے مطابق قرآن میں حضرت علی (علیہ السّلام) کے فضائل کی تین سو ۳۰۰ آیتیں ہیں۔ ہم یہاں اس مقالے میں چند ایک کی طرف اشارہ کرتے ہیں اور ان آیتوں کا شان نزول بھی اہلسنت کی کتابوں سے نقل کرتے ہیں تاکہ برادران اہلسنت ان کتابوں کی طرف مراجعہ کر کے مطمئن اور مسرور ہوں۔

1 - آیہ تبلیغ

یا ایہا الرسول بلغ ما انزل الیک من ربک و ان لم تفعل فما بلغت رسالتہ واللہ یعصمک من الناس ان اللہ لایہدی القوم الکافرین(6) اے پیغمبر آپ اس حکم کو پہنچادیں جو آپ کے پروردگار کی طرف سے نازل کیا گیا ہے اور اگر آپ نے یہ نہ کیا تو گویا اس کے پیغام کو نہیں پہنچایا اور خدا آپ کو لوگوں کے شر سے محفوظ رکھے گا کہ اللہ کافروں کی ہدایت نہیں کرتا ہے۔ تمام شیعہ مفسروں کے ساتھ اکثر اہل سنت (7) مفسروں کا ماننا ہے کہ یہ آیت حضرت علی(علیہ السّلام) کی شان میں نازل ہوئی ہے۔

شان نزول

یہ آیت غدیر خم سے متعلق ہے ۔ علامہ امینی نے اپنی کتاب الغدیر میں حدیث غدیر کو معتبر اور مختلف سندوں کے ساتھ ۱۱۰، اصحاب سے نقل کیا ہے : ان روایتوں میں اس آیت کا شان نزول کچھ اس طرح سے ہے، ہم یہاں مختصر بیان کرتے ہیں۔ رسول اکرم(صلی اللہ علیہ وآلہ و سلّم) کی حیات طیبہ کے آخری سال حجہ الوداع کے اعمال رسول اکرم(صلی اللہ علیہ وآلہ و سلّم) کے حضور کی برکت سے شان و شوکت سے انجام پائے۔ واپسی کے سفر میں یہ قافلہ بیابانوں سے گذرتا ظہر کے وقت غدیر خم پہ پہنچا۔ اس وقت عید قربان کو آٹھ دن گذرے تھے۔ اچانک رسول اکرم(صلی اللہ علیہ وآلہ و سلّم) کی طرف سے رکنے کا حکم آیا جو آگے نکل گئے تھے انہیں واپس بلایا گیا جو پیچھے تھے ان کا انتظار کیا گیا ۔ جب سب جمع ہوئے سول اکرم (صلی اللہ علیہ وآلہ و سلّم) کی اقتدا میں نماز جماعت انجام پائی، گرمی میں جلتے صحرا میں رسول اکرم (صلی اللہ علیہ وآلہ و سلّم) کیلئے سائبان بنایا گیا۔ رسول اکرم (صلی اللہ علیہ وآلہ و سلّم) نے تمام لوگوں کو حکم خداوندی سننے کیلئے آمادہ ہونے کا حکم دیا۔ لوگ زیادہ تھے ہر ایک کو رسول اکرم (صلی اللہ علیہ وآلہ و سلّم) کا چہرہ مبارک دکھائی نہیں دے رہا تھا، اس لئے اونٹوں کے پالانوں کا منبر بنایا گیا۔ رسول اکرم اس منبر پہ جلوہ افروز ہوئے اور پر معنی خطبہ ارشاد فرمایا: رسول اکرم (صلی اللہ علیہ وآلہ و سلّم) نے خدا کی حمد و ثنا کے بعد کچھ اس طرح سے خطاب کیا : میں عنقریب داعی اجل کو لبیک کہتے ہوئے تمہارے درمیان سے جانے والا ہوں۔ تم لوگوں سے بھی سوال ہوگا اور

مجھ سے بھی پوچھا جائے گا۔ تم لوگ میرے بارے میں کیا گواہی دو گے؟ تمام افراد نے ملکر ایک جواب دیا :

"نشہد انک قد بلغت و نصحت و حمدت فجزاک اللہ؛ ہم گواہی دیتے ہیں کہ آپ نے وظیفہ رسالت کو بخوبی نبھایا اور اپنی تمام کاوشوں کو انسانی ہدایت کیلئے بروئے کار لائے۔ اللہ تعالیٰ آپ کو اس کی نیک جزا عنایت فرمائے۔

اس کے بعد رسول اکرم (صلی اللہ علیہ وآلہ و سلم) نے تمام مسلمانوں سے اللہ تعالیٰ کی وحدانیت، اپنی رسالت، مرنے اور مرنے کے بعد زندہ ہونے کا اقرار لیا اور اس اقرار پر اللہ تعالیٰ کو گواہ بنایا اور فرمایا :

میں تم لوگوں میں دو عظیم چیزیں چھوڑے جا رہا ہوں جو میری یادگار ہیں، دیکھو تم لوگ ان سے کیا سلوک کرتے ہو؟ ایک عظیم چیز، اللہ تعالیٰ کی پاک کتاب ہے اور دوسری عظیم چیز میری اہلبیت (علیہم السلام) ہے۔ مجھے رب جلیل نے بتایا ہے کہ یہ دو نون کبھی بھی جدا نہ ہونگے یہاں تک کہ جنت میں مجھ سے مل جائیں۔ ان سے آگے نہ بڑھنا ورنہ ہلاک ہو جاؤ گے ان سے پیچھے بھی نہ رہ جانا ورنہ ہلاک ہو جاؤ گے۔

لوگوں نے دیکھا کہ رسول اکرم (صلی اللہ علیہ وآلہ و سلم) کی نظریں لوگوں کا طواف کرنے لگیں جیسے کسی کو ڈھونڈ رہی ہوں۔ جب رسول اکرم (صلی اللہ علیہ وآلہ و سلم) کی نظریں حضرت علی (علیہ السلام) پہ پڑیں ان کو بلایا اور ان کا ہاتھ تھام کر اتنا بلند کیا کہ بغلوں کی سفیدی نظر آنے لگی۔ تمام افراد کو حضرت علی (علیہ السلام) نظر آنے لگے۔ اس وقت رسول اکرم (صلی اللہ علیہ وآلہ و سلم) نے فرمایا : "ایہا الناس من اولی الناس بالمؤمنین من انفسہم؛ اے لوگو! مومنوں کی جانوں پر ان سے بھی زیادہ حق کس کا ہے؟ سب نے جواب دیا اللہ اور اس کا رسول (صلی اللہ علیہ وآلہ و سلم) بہتر جانتے ہیں۔ رسول اکرم (صلی اللہ علیہ وآلہ و سلم) نے ارشاد فرمایا: اللہ میرا مولا ہے اور میں مومنین کا مولا ہوں اور مومنین کی جانوں پر ان سے بھی زیادہ حق رکھتا ہوں

"فمن کنت مولاہ فعلی مولاہ" جس کا میں مولا ہوں اس کا حضرت علی (علیہ السلام) مولا ہے۔

پھر آسمان کی طرف منہ کر کے فرمایا : "اللہم وال من والاہ و عاد من عاداہ و احب من احبہ و ابغض من ابغضہ وانصر من نصرہ واخذل من خذلہ و ادر الحق معہ حیث دار؛ پروردگارا! حضرت علی (علیہ السلام) کے دوست کو اپنا دوست قرار دے اور حضرت علی کے دشمن کو اپنا دشمن قرار دے، جو حضرت علی (علیہ السلام) سے محبت کرے تو بھی اس سے محبت کر، جو حضرت علی (علیہ السلام) سے دشمنی کرے تو بھی اس سے دشمنی کر، جو حضرت علی (علیہ السلام) کی مدد کرے تو بھی اس کی مدد کر، جو حضرت علی سے منہ موڑے تو اس سے منہ موڑ لے، جہاں حضرت علی (علیہ السلام) ہو وہاں حق کو قرار دے۔

آخر میں رسول اکرم نے تاکید کی کہ جو یہاں موجود نہیں ان تک اس بات کو پہنچائیں۔ اس کے بعد تمام مسلمانوں نے ابوبکر اور عمر کے ساتھ حضرت علی (علیہ السلام) کو یہ کہہ کہ مبارک باد پیش کی : علی ابن ابو طالب (علیہ السلام) تم کو مبارک ہو! آپ آج تمام مومن مرد اور عورتوں کے مولا بن گئے۔ (8)

۲۔ آیہ ولایت

"انما ولیکم اللہ و رسولہ والذین امنوا الذین یقیمون الصلاۃ و یؤتون الزکاۃ و ہم راکعون (9) ایمان والو بس تمہارا ولی اللہ ہے اور اس کا رسول اور وہ صاحبانِ ایمان جو نماز قائم کرتے ہیں اور حالت رکوع میں زکوٰۃ دیتے ہیں (الغدير میں علامہ امینی نے ان بزرگانِ اہلسنت کے نام لکھے ہیں جو اس آیت کے شان نزول میں حضرت علی (علیہ السلام) کا ذکر کرتے ہیں اور فرماتے ہیں (10) تمام اہل تشیع نے اس آیت کے شان نزول میں حضرت

علی(علیہ السلام) کا نام لکھا ہے۔

شان نزول

سیوطی نے اپنی کتاب الدر المنثور میں اس آیت کے ذیل میں ابن عباس سے نقل کیا ہے حضرت علی(علیہ السلام) نماز کی حالت رکوع میں تھے جب کسی سائل نے اللہ کی راہ میں مدد کا سوال کیا، حضرت علی نے اپنی انگوٹھی سائل کو صدقے میں دے دی۔ رسول اکرم(صلی اللہ علیہ وآلہ و سلم) نے سائل سے پوچھا تمہیں یہ انگوٹھی کس نے دی ہے؟ سائل نے حضرت علی کی طرف اشارہ کیا اور کہا اس مرد نے جو کہ حالت رکوع میں ہے۔ اس وقت یہ آیت نازل ہوئی "انما ولیکم اللہ و رسولہ..." (11)

۳۔ آیہ اولی الامر

"یا ایہا الذین امنوا اطیعوا اللہ و اطیعوا الرسول و اولی الامر منکم؛ ایمان والو اللہ کی اطاعت کرو رسول اور صاحبان امر کی اطاعت کرو جو تم ہی میں سے ہیں پھر اگر آپس میں کسی بات میں اختلاف ہو جائے تو اسے خدا اور رسول کی طرف پلٹا دو اگر تم اللہ اور روز آخرت پر ایمان رکھنے والے ہو۔ یہی تمہارے حق میں خیر اور انجام کے اعتبار سے بہترین بات ہے ()

شان نزول

حاکم حسکانی حنفی نیشابوری اہلسنت کے معروف مفسر ہیں وہ اپنی کتاب میں اس آیت کے ذیل میں پانچ روایتیں نقل کرتے ہیں، ان پانچوں روایتوں کا عنوان اولی الامر ہے اور سب کی سب حضرت علی(علیہ السلام) پر صادق آتی ہیں۔ آخری روایت میں وہ خود حضرت علی(علیہ السلام) سے نقل کرتے ہیں حضرت علی (علیہ السلام) نے نقل کیا ہے کہ: رسول اکرم (صلی اللہ علیہ وآلہ و سلم) نے ارشاد فرمایا میرے شریک وہ ہیں جن کو اللہ تعالیٰ نے اپنے ساتھ اور میرے ساتھ اس آیت میں بیان کیا ہے "یا ایہا الذین امنوا اطیعوا اللہ و اطیعوا الرسول و اولی الامر منکم۔" میں نے رسول اکرم(صلی اللہ علیہ وآلہ و سلم) سے پوچھا "یا نبی اللہ من ہم؛ اے رسول اللہ (صلی اللہ علیہ وآلہ و سلم) اولی الامر کون ہیں؟ رسول اکرم (صلی اللہ علیہ وآلہ و سلم) نے جواب دیا "قال: انت اولہم؛ تم اولی الامر کے پہلے فرد ہو(12)

اہل سنت کی بعض روایتوں میں بارہ اماموں(علیہم السلام) میں سے ہر ایک کا نام ذکر ہوا ہے(13)

"یا ایہا الذین آمنوا اتقوا اللہ و کونوا مع الصادقین(14)ایمان والواللہ سے ڈرو اور صادقین کے ساتھ ہوجاؤ (

شان نزول

درالمنثور میں معروف مفسر سیوطی اس آیت "اتقوا اللہ و کونوا مع الصادقین" کے ذیل میں ابن عباس سے نقل کرتے ہیں کہ ابن عباس نے کہا ہے: "مع علی بن ابی طالب؛ حضرت علی (علیہ السّلام) کے ساتھ ہوجاؤ۔(15)

اس آیت کے شان نزول میں دونوں مکتبوں یعنی اہلسنت اور اہل تشیع سے اور بھی روایتیں موجود ہیں(16) غور طلب بات یہ ہے کہ یہاں اللہ تعالیٰ مومنین کو حکم دے رہا ہے کہ صادقین کے ساتھ ہو جاؤ۔ یہ حکم مطلق ہے اس میں کوئی قید یا شرط نہیں، کسی حالت سے مخصوص نہیں اس طرح کا حکم امام معصوم کے ساتھ مخصوص ہے کیونکہ غیر معصوم سے غلطی ممکن ہے اور جب غلطی کرے گا اس حالت میں اس سے جدا ہونا پڑے گا۔ جس کی ہر حالت میں پیروی جاسکتی ہے وہ امام معصوم ہے۔ اس مطلب کی روشنی میں بخوبی سمجھا جا سکتا ہے کہ صادقین سے مراد ہر سچا نہیں بلکہ امام معصوم ہے جس کی گفتار میں جان بوجھ کے یا بھولے سے غلطی کی گنجائش نہیں۔

اس آیت سے مراد حضرت علی(علیہ السّلام) اور اس کے معصوم بیٹے(علیہم السّلام) ہیں جو امت کے ہادی ہیں۔ اس مطلب کے اثبات کیلئے ڈاکٹر تیجانی نے ایک کتاب لکھی ہے جس کا نام بھی یہی رکھا ہے کہ کونو مع الصادقین یعنی صادقین کے ساتھ ہوجاؤ۔ اس کتاب نے اکثر مسلمانوں پر عجیب اثر چھوڑا ہے۔

۵۔ آیہ قربی

"قل لا اسئلكم علیہ اجرا الا المودة فی القربی(17) آپ کہہ دیجئے کہ میں تم سے اس تبلیغ رسالت کا کوئی اجر نہیں چاہتا علاوہ اس کے کہ میرے اقربا سے محبت کرو

شان نزول

حاکم حسانی جو پانچویں صدی ہجری کے مشہور دانشمند ہیں، اپنی کتاب شواہدالتنزیل میں سعید ابن جبیر اور ابن عباس سے اس طرح نقل کرتے ہیں "لما نزلت قل لا اسئلكم علیہ اجرا الا المودة فی القربی قالوا یا رسول اللہ من هؤلاء الذین امرنا اللہ بمودتهم! قال: علی و فاطمة و ولدہما؛ جب یہ آیت نازل ہوئی تو صحابہ نے رسول اکرم(صلی اللہ علیہ وآلہ و سلّم) سے پوچھا وہ کون ہیں جن کے ساتھ ہمیں محبت کرنے کا حکم دیا گیا ہے؟ رسول اکرم(صلی اللہ علیہ وآلہ و سلّم) نے فرمایا وہ حضرت علی (علیہ

السّلام) ، حضرت فاطمہ(علیہا السّلام) ، حضرت حسن(علیہ السّلام) ، حضرت حسین(علیہ السّلام) ہیں(18)

اہم نکتہ

قرآن مجید سورہ شعرا میں پانچ نبیوں (نوح، ہود، صالح، لوط و شعیب) سے نقل کرتا ہے کہ انہوں نے فرمایا : "و ما اسئلكم علیہ من اجر ان اجرى الا علی رب العالمین" اور میں اس تبلیغ کی کوئی اجر بھی نہیں چاہتا ہوں میری اجر ت تو رب العالمین کے ذمہ ہے

اور دوسری طرف ہم سورہ فرقان کی ۵۷ آیت میں نبیوں کے بارے ہیں پڑھتے ہیں "قل ما اسئلكم علیہ من اجر الا من شاء ان يتخذ الى ربه سبيلا؛ آپ کہہ دیجئے کہ میں تم لوگوں سے کوئی اجر نہیں چاہتا مگر یہ کہ جو چاہے وہ اپنے پروردگار کا راستہ اختیار کرے

اور پھر سورہ سبا کی سنن تالیسویں ۴۷ آیت میں رسول اکرم(صلی اللہ علیہ وآلہ و سلّم) ارشاد فرماتے ہیں "قل ما سئلتکم من اجر فهو لکم ان اجرى الا علی اللہ"۔

کہہ دیجئے کہ میں جو اجر مانگ رہا ہوں وہ بھی تمہارے ہی لئے ہے میرا حقیقی اجر تو پروردگار کے ذمہ ہے اور وہ ہر شے کا گواہ ہے

اب سوال یہ ہے کہ :ان چار باتوں کا جمع کرنا کیسے ممکن ہے؟

کیا رسول اکرم (صلی اللہ علیہ وآلہ و سلّم) میں اور دوسرے نبیوں میں تضاد ہے پایا جاتا ہے؟

اس سوال کے جواب میں یوں کہنا چاہیے : ان آیتوں کے دقیق مطالعہ سے یہ نتیجہ نکلتا ہے کہ رسول اکرم (صلی اللہ علیہ وآلہ و سلّم) نے بھی اپنی رسالت اور تبلیغ کے بدلے میں اپنی ذات کیلئے کچھ نہیں مانگا بلکہ اپنی قربی کی مودت کا تقاضہ کیا ہے جو اللہ تعالیٰ تک پہنچنے کا راستہ ہیں۔ یہ سو فیصد انسانوں کے نفع کی بات ہے کیونکہ یہ مودت مسئلہ امامت اور خلافت اور رسول اکرم (صلی اللہ علیہ وآلہ و سلّم) کی جانشینی کا پیش خیمہ ہے اور حقیقت میں امت میں رسول اکرم (صلی اللہ علیہ وآلہ و سلّم) کے مشن کو آگے بڑھانا ہے جو انسانوں کی ہدایت ہے۔

6 آیہ تطہیر

"انما يريد الله ليذهب عنكم الرجس اهل البيت و يطهرکم تطهیرا(19)

بس اللہ کا ارادہ یہ ہے اے اہلبیت علیہ السّلام کہ تم سے ہر برائی کو دور رکھے اور اس طرح پاک و پاکیزہ رکھے جو پاک و پاکیزہ رکھنے کا حق ہے

آیت تطہیر، اہل بیت (علیہم السّلام) کے فضائل میں چمکتا ستارہ ہے ، اس میں بلند مطالب اور فائدہ مند نکات ہیں جو ہر حق طلب محقق کی توجہ اپنی طرف کھینچتے ہیں۔ ہم ان میں سے چند نکات کی طرف اشارہ کرتے ہیں جو سمندر کے مقابلے میں ایک قطرہ ہیں۔

علامہ طباطبائی المیزان میں فرماتے ہیں ستر ۷۰ سے زیادہ روایتیں اس بات پہ دلالت کرتی ہیں کہ آیت تطہیر رسول اکرم (صلی اللہ علیہ وآلہ و سلم)، حضرت علی (علیہ السلام)، حضرت فاطمہ (علیہا السلام)، حضرت حسن (علیہ السلام)، حضرت حسین (علیہ السلام) کی شان میں نازل ہوئی ہے اور ان کے علاوہ کوئی اس میں شامل نہیں۔ کچھ روایتیں اہلسنت کی ہیں اور کچھ اہل تشیع کی ہیں پر مزہ کی بات یہ ہے اہل تشیع سے زیادہ روایتیں اہلسنت کی ہیں۔ (20)

ڈاکٹر تیجانی اپنی کتاب فاسئلوا اہل الذکر میں اہلسنت کی حدیث کی معتبر کتابوں میں سے تیس ۳۰ سے زیادہ کتابیں ذکر کیں ہیں جو اس بات پہ دلالت کرتی ہیں کہ آیت تطہیر اہلبیت (علیہم السلام) یعنی رسول اکرم (صلی اللہ علیہ وآلہ و سلم)، حضرت علی (علیہ السلام)، حضرت فاطمہ (علیہا السلام)، حضرت حسن (علیہ السلام)، حضرت حسین (علیہ السلام) کی شان میں نازل ہوئی ہے۔ اور آخر میں فرماتے ہیں اہلسنت کے زیادہ تر علما آیت تطہیر کو اہلبیت (علیہم السلام) کی شان میں سمجھتے ہیں اور ہم بھی اس مقدار کو کافی سمجھتے ہیں۔ (21)

آلوسی جو کہ اہلسنت کا متعصب ترین عالم ہے وہ بھی آیت تطہیر کو حضرت علی (علیہ السلام) اور اہلبیت (علیہم السلام) کی شان میں سمجھتے ہیں وہ اس بارے میں لکھتے ہیں:

اہلبیت (علیہم السلام) سے مراد وہ ہستیاں ہیں جن کو رسول اکرم (صلی اللہ علیہ وآلہ و سلم) نے چادر کے نیچے جمع کیا اور ان کے بارے میں ارشاد فرمایا: **"اللہم هؤلاء اہل بیتی فاجعل صلواتک و برکاتک علی آل محمد کما جعلتہا علی آل ابراہیم انک حمید مجید؛** پروردگارا یہ میرے اہلبیت (علیہم السلام) ہیں ان پر درود و سلام نازل فرما جس طرح تو نے ابراہیم اور آل ابراہیم پر درود و سلام نازل، فرمایا ہے شک تیری ہستی بلندو بالا ہے۔ (22)

وہ روایتیں جو آیت تطہیر کے متعلق حدیث اور تفسیر کی کتابوں میں مذکور ہیں ان کی چار قسمیں ہیں:

۱۔ وہ روایتیں جو رسول اکرم (صلی اللہ علیہ وآلہ و سلم) کی ازواج مطہرہ سے نقل ہیں وہ فرماتی ہیں ہم چادر تطہیر سے باہر ہیں (23)

۲۔ وہ روایتیں جو حدیث کسا کے بارے میں ہیں۔ (24)

۳۔ وہ روایتیں جو کہتی ہیں کہ آیت تطہیر کے نازل ہونے کے بعد چھ ۶ مہینوں تک رسول اکرم (صلی اللہ علیہ وآلہ و سلم) ہر نماز کے وقت حضرت علی (علیہ السلام) اور فاطمہ (علیہا السلام) کے گھر کے دروازہ پہ جاتے اور فرماتے: **"الصلوة! یا اہل البیت! انما یرید اللہ لیذهب عنکم الرجس اہل البیت و یطہرکم تطہیرا؛** اے اہلبیت نماز کا وقت ہو چکا ہے! بس اللہ کا ارادہ یہ ہے اے اہلبیت علیہ السلام کہ تم سے ہر برائی کو دور رکھے اور اس طرح پاک و پاکیزہ رکھے جو پاک و پاکیزہ رکھنے کا حق ہے (25)

۴۔ وہ روایتیں جو ابوسعید خدری سے ہم تک پہنچیں ہیں۔ ابوسعید خدری کہتے ہیں **"نزلت فی خمسة: فی رسول اللہ و علی و فاطمة والحسن والحسین (علیہم السلام)"** یہ آیت رسول اکرم (صلی اللہ علیہ وآلہ و سلم)، حضرت علی (علیہ السلام)، حضرت فاطمہ (علیہا السلام)، حضرت حسن (علیہ السلام)، حضرت حسین (علیہ السلام) کے شان میں نازل ہوئی ہے۔ (26)

ہم یہاں اس بات کو پورا کرنے کیلئے جناب عائشہ سے ایک جملہ نقل کرتے ہیں جو ثعلبی نے اپنی تفسیر میں

لکھا ہے۔ ثعلبی لکھتا ہے جب جناب عائشہ جنگ جمل میں آئی۔ کسی نے ان سے اس بارے میں سوال کیا، جناب عائشہ نے افسوس ناک انداز میں کہا یہی تقدیر الہی تھی۔ اور جب جناب عائشہ سے حضرت علی (علیہ السلام) کے بارے میں سوال کیا گیا تو انہوں نے اس طرح سے جواب دیا "تسالنی عن احب الناس کان الی رسول اللہ و زوج احب الناس کان الی رسول اللہ، لقد رایت علیا و فاطمة و حسنا و حسینا و جمع رسول اللہ بٹوب علیہم۔ ثم قال: اللهم هؤلاء اهل بیتی و حامتی فاذهب عنهم الرجس و طهرهم تطهیرا۔ قالت: فقلت: یا رسول اللہ انا من اهلک؟ فقال: تنحی فانک الی خیر؛ مجھ سے اس شخص کے بارے میں کیا پوچھتے ہو جو رسول اکرم (صلی اللہ علیہ وآلہ و سلم) کا محبوب ترین شخص ہے میں نے اپنی آنکھوں سے دیکھا حضرت علی (علیہ السلام)، حضرت فاطمہ (علیہ السلام)، حضرت حسن (علیہ السلام)، حضرت حسین (علیہ السلام) کو رسول اکرم نے ایک چادر میں بلا کر ارشاد فرمایا: خدایا! یہی میرے اہلبیت (علیہم السلام) ہیں، یہی میرے حامی ہیں، پروردگار ان سے رجس کو دور فرما اور اس طرح پاک کردے جس طرح پاک کرنے کا حق ہے۔ میں نے عرض کی یا رسول اللہ (صلی اللہ علیہ وآلہ و سلم) کیا میں بھی ان میں شامل ہوں؟ رسول اکرم نے ارشاد فرمایا دور ہوجاؤ تم نیکی پہ ہو (پر اہلبیت (علیہم السلام) میں شامل نہیں) (27)

۷- آیہ مباہلہ

"فمن حاجک فیہ من بعد ما جائک من العلم فقل تعالوا ندع ابنائنا و ابنائکم و نسائنا و نسائکم و انفسنا و انفسکم ثم نبتهل فنجعل لعنة اللہ علی الکاذبین؛ (28)

پیغمبر علم کے آجانے کے بعد جو لوگ تم سے کٹ جاتی کریں ان سے کہہ دیجئے کہ آؤ ہم لوگ اپنے اپنے فرزند، اپنی اپنی عورتوں اور اپنے اپنے نفسوں کو بلائیں اور پھر خدا کی بارگاہ میں دعا کریں اور جھوٹوں پر خدا کی لعنت قرار دی

لغت میں ابتہال کی معنی کسی فرد یا حیوان کو اس کے حال پر چھوڑنا ہے۔ اور اصطلاح میں ابتہال کی معنی نفرین کرنا ہے اور مباہلہ کی معنی دو شخصوں کا ایک دوسرے پر نفرین کرنا ہے۔ اس معنی کے مطابق جب دو شخص دینی مسئلے پہ گفتگو کریں اور کوئی زبانی دلیل کام نہ آئے تو دونوں ساتھ ملکر اللہ تعالیٰ کی بارگاہ میں درخواست کرتے ہیں کہ پروردگار جھوٹے کو ذلیل اور رسوا کردے۔ (29)

شان نزول

جو اسلامی روایتیں محدثین اور مفسرین نے نقل کی ہیں ان سے سمجھ میں آتا ہے کہ جب یہ آیت نازل ہوئی رسول اکرم (صلی اللہ علیہ وآلہ و سلم) نے نجران کے مسیحیوں کو مباہلہ کی دعوت دی۔ عیسائی علما نے ایک دن کی مہلت مانگی تا کہ اس بارے میں غور و فکر کریں۔ اسقف نے ان سے کہا اگر محمد (صلی اللہ علیہ وآلہ و سلم) اپنے خاندان اور بیٹوں کے ساتھ آئے تو مباہلہ نہ کرنا اور اگر اپنے اصحاب کے ساتھ آئے تو ان سے مباہلہ کرنا کیونکہ اس صورت میں وہ حق پر نہ ہوں گے۔

اگلے دن رسول اکرم (صلی اللہ علیہ وآلہ و سلم) اس صورت میں آئے کہ حضرت علی (علیہ السلام) کا ہاتھ

رسول اکرم (صلی اللہ علیہ وآلہ و سلم) کے ہاتھ میں تھا حضرت حسن (علیہ السلام) اور حضرت حسین (علیہ السلام) ساتھ تھے اور حضرت فاطمہ (علیہا السلام) پیچھے تھی اور دوسری طرف سے مسیحی اپنے اسقف اعظم کے ساتھ آئے۔ جب انہوں نے رسول اکرم (صلی اللہ علیہ وآلہ و سلم) کو چند افراد کے ساتھ دیکھا تو پوچھا یہ کون ہیں؟ کسی نے جواب دیا: ان میں سے ایک رسول اکرم (صلی اللہ علیہ وآلہ و سلم) کا چچا زاد بھائی اور داماد ہے اور یہ دو نوں بچے رسول اکرم (صلی اللہ علیہ وآلہ و سلم) کی دختر کے بیٹے ہیں اور یہ خاتون رسول اکرم (صلی اللہ علیہ وآلہ و سلم) کی بیٹی ہے۔ یہ سب رسول اکرم (صلی اللہ علیہ وآلہ و سلم) کے نزدیک ترین افراد ہیں اور رسول اکرم (صلی اللہ علیہ وآلہ و سلم) کو بہت پیارے ہیں۔ جب اسقف نے ان کو دیکھا تو بولا: میں ایسے چہرے دیکھ رہا ہوں جو یقین اور اطمینان کے ساتھ مباحلہ کرنے آئے ہیں، میں ڈرتا ہوں کہیں یہ سچے نہ ہوں! اگر یہ سچے نکلے تو ہم برباد ہو جائیں گے۔ اسقف نے رسول اکرم (صلی اللہ علیہ وآلہ و سلم) سے کہا اے ابوالقاسم (صلی اللہ علیہ وآلہ و سلم) ہم تم سے ہرگز مباحلہ نہ کریں گے، ہم سے صلح کرلو۔ کچھ روایتوں میں آیا ہے کہ جب اسقف نے اہلبیت (علیہم السلام) کو دیکھا تو کہا: میں ایسے چہرے دیکھ رہا ہوں اگر یہ اللہ تعالیٰ سے پہاڑ کو اس کی جگہ سے ہٹانے کی دعا کریں تو ضرور بہ ضرور ایسے ہوگا، مباحلہ نہ کرو ورنہ ہلاک ہو جاؤ گے۔ (30)

صحیح مسلم میں اس طرح لکھا ہے کہ معاویہ نے سعد ابن وقاص سے پوچھا: تم حضرت علی (علیہ السلام) پر لعنت کیوں نہیں کرتے؟ سعد نے جواب دیا تین چیزوں کی وجہ سے، جنگ تبوک میں حدیث منزلت کی وجہ سے، جنگ خیبر میں پرچم کی وجہ سے، اور مباحلہ کی وجہ سے۔ جب یہ آیت نازل ہوئی رسول اکرم (صلی اللہ علیہ وآلہ و سلم) نے حضرت علی (علیہ السلام)، حضرت فاطمہ (علیہا السلام)، حضرت حسن (علیہ السلام)، حضرت حسین (علیہ السلام) کو بلایا اور کہا پروردگارا یہی میرے اہل بیت (علیہم السلام) ہیں۔ (31)

۸ - آیہ خیر البریہ

"ان الذین آمنوا و عملوا الصالحات اولئک ہم خیر البریہ * جزائهم عند ربهم جنات عدن تجری من تحتها الانهار خالدين فیہا ابدًا رضی اللہ عنہم و رضوا عنه ذلک لمن خشی ربہ؛ (32)

اور بے شک جو لوگ ایمان لائے ہیں اور انہوں نے نیک اعمال کئے ہیں وہ بہترین خلائق ہیں (7) پروردگار کے یہاں ان کی جزائ وہ باغات ہیں جن کے نیچے نہریں جاری ہوں گی وہ انہی میں ہمیشہ رہنے والے ہیں خدا ان سے راضی ہے اور وہ اس سے راضی ہیں اور یہ سب اس کے لئے ہے جس کے دل میں خوف خدا ہے بے شک اس آیت کا مفہوم بے حد وسیع ہے۔ اس آیت کا مفہوم کسی ایک یا چند اشخاص سے مخصوص نہیں۔ لیکن اسلامی روایتوں کے مطالعہ سے سمجھ میں آتا ہے کہ خیر البریہ اور اللہ تعالیٰ کی بہترین مخلوق ہونے کے چند مصداق بتائے گئے ہیں۔

اہلسنت کے مفسروں میں سے مشہور مفسر سیوطی اپنی تفسیر الدر المنثور میں اور ایک بزرگ حنفی عالم حاکم حسکانی اپنی مشہور اور معروف کتاب شواہد التنزیل میں بہت ساری روایتیں نقل کی ہیں جن سے سمجھ میں آتا ہے کہ خیر البریہ کے مصداق کامل حضرت علی (علیہ السلام) ہیں۔

الف۔ سیوطی، ابن عساکر سے اور جابر ابن عبداللہ سے نقل کرتے ہیں کہ میں رسول اکرم (صلی اللہ علیہ وآلہ و سلم) کی خدمت میں تھا اتنے میں حضرت علی (علیہ السلام) ہماری طرف آتے ہوئے نظر آئے، جب رسول اکرم (صلی اللہ علیہ وآلہ و سلم) کی نظر ان پر پڑی تو رسول اکرم (صلی اللہ علیہ وآلہ و سلم) نے ارشاد فرمایا: **"والذی نفسی بیدہ ان ہذا و شیعته لہم الفائزون یوم القیامۃ"** قسم اس ذات کی جس کے قبضہ قدرت میں میری جان ہے یہ شخص اور اسکے شیعہ قیامت میں کامیاب ہیں۔ جابر ابن عبداللہ کہتے ہیں: **"نزلت ان الذین آمنوا و عملوا الصالحات اولئک ہم خیر البریۃ۔ فکان اصحاب النبی (صلی اللہ علیہ وآلہ و سلم) اذا اقبل علی (علیہ السلام) قالوا جاء خیر البریۃ؛ اسی وقت یہ آیت نازل ہوئی اس وجہ سے جب بھی حضرت علی (علیہ السلام) آتے رسول اکرم کے صحابہ کہتے خیر البریہ آئے ہیں۔ (33)**

ب۔ حاکم حسکانی اوپر والی حدیث کو ذکر کرنے کے بعد ابن عباس سے ایک اور حدیث نقل کرتے ہیں: ابن عباس کہتے ہیں: جب یہ آیت نازل ہوئی **"ان الذین آمنوا و عملوا الصالحات اولئک ہم خیر البریۃ"** رسول اکرم (صلی اللہ علیہ وآلہ و سلم) نے حضرت علی (علیہ السلام) سے فرمایا: **"ہو انت و شیعۃک، تاتی انت و شیعۃک یوم القیامۃ راضین مرضیین و یاتی عدوک غضبانا مقمحين؛ تم اور تیرے شیعہ خیر البریہ ہیں، قیامت میں ایسے آؤ گے کہ اللہ تعالیٰ تم لوگوں سے راضی ہوگا اور تم اللہ سے لیکن تمہارا دشمن اس حال آئے گا کہ عذاب میں ہوگا۔ (34)**

اہم نکتہ

حضرت علی (علیہ السلام) کے ماننے والوں کو شیعہ پکارنا، رسول اکرم (صلی اللہ علیہ وآلہ و سلم) کے دور کی بات ہے اور سب سے پہلے شیعہ پکارنے والے بھی خود رسول اکرم (صلی اللہ علیہ وآلہ و سلم) ہیں۔ لفظ شیعہ بھی رسول اکرم (صلی اللہ علیہ وآلہ و سلم) کے ارشادات میں موجود ہے، اب جو شیعہ کی معنی ادھر ادھر کی کریں درست نہیں، کیونکہ شیعہ رسول اکرم (صلی اللہ علیہ وآلہ و سلم) کا دیا ہوا نام ہے۔ اب جو اس نام کی توہین کرے وہ درحقیقت رسول اکرم (صلی اللہ علیہ وآلہ و سلم) شان میں گستاخی کر رہا ہے اور شیعہ سے بغض اور عداوت، رسول اکرم (صلی اللہ علیہ وآلہ و سلم) سے بغض اور عداوت ہے۔ رسول اکرم (صلی اللہ علیہ وآلہ و سلم) کی صفتوں میں سے ایک صفت جو قرآن میں ذکر ہے **"و ما ینطق عن الہوی ان ہو الا وحی یوحی (35)"** رسول اکرم (صلی اللہ علیہ وآلہ و سلم) اپنی طرف سے کچھ نہیں بولتے جو بولتے ہیں اللہ تعالیٰ کے حکم سے بولتے ہیں۔

بے شک حضرت علی (علیہ السلام) کے ماننے والوں کو شیعہ کا نام دینا، ایسا کام ہے جو صرف رسول اکرم (صلی اللہ علیہ وآلہ و سلم) کے کہنے پہ نہیں ہوا بلکہ اللہ تعالیٰ کی جانب سے انجام پایا ہے کیونکہ رسول اکرم (صلی اللہ علیہ وآلہ و سلم) وحی کے سوا کچھ نہیں بولتے۔

و من الناس من یشری نفسه ابتغاء مرضات الله والله رؤف بالعباد؛ (36)

اور لوگوں میں وہ بھی ہیں جو اپنے نفس کو مرضی پروردگار کے لئے بیچ ڈالتے ہیں اور اللہ اپنے بندوں پر بڑا مہربان ہے

اس آیت کے شان نزول میں اسلامی معتبر کتابوں میں بہت ساری روایات وارد ہوئی ہیں جیسا کہ ثعلبی اپنی تفسیر میں اور حاکم حسکانی شواہد التنزیل میں ابو سعید خدری اور ابن عباس سے حدیث نقل کرتے ہیں ہم ثعلبی کے بیان کو یہاں پر نقل کرتے ہیں۔ (37)

شان نزول

ثعلبی لکھتے ہیں: رسول اکرم (صلی اللہ علیہ وآلہ و سلم) نے جب مدینہ کی طرف ہجرت کا ارادہ کیا حضرت علی (علیہ السلام) کو اپنے قرض اور امانتیں ادا کرنے کیلئے مقرر فرمایا اور غار کی طرف روانہ ہوئے اس حال میں کہ مشرکین نے گھر کو گھیر رکھا تھا۔ رسول اکرم (صلی اللہ علیہ وآلہ و سلم) نے حضرت علی (علیہ السلام) کو حکم دیا کہ آپ کے بستر پہ سوئے اور ارشاد فرمایا جو سبز چادر میں اوڑھ کے سوتا ہوں وہ چادر اوڑھ کے سو جاؤ انشاء اللہ کوئی پریشانی پیش نہ آئے گی۔

حضرت علی (علیہ السلام) نے حکم کی تعمیل کی تو اللہ تعالیٰ نے جبرئیل اور میکائیل پہ وحی نازل فرمائی کہ میں نے تم دونوں کو ایک دوسرے کا بھائی بنایا ہے لیکن ایک کی زندگی دوسرے سے طولانی ہے، تم دونوں میں سے کون دوسرے کو خود پر مقدم کرے گا؟ دونوں میں سے ہر ایک نے اپنی زندگی کے طولانی ہونے کا تقاضہ کیا۔ اللہ تعالیٰ نے ارشاد فرمایا تم دونوں حضرت علی (علیہ السلام) کی طرح کیوں نہیں بنتے؟

میں نے حضرت علی (علیہ السلام) اور محمد (صلی اللہ علیہ وآلہ و سلم) کو ایک دوسرے کا بھائی بنایا حضرت علی (علیہ السلام) اپنے بھائی کے بستر پر سو رہا ہے اور اپنے بھائی کی جان کو اپنی جان پر مقدم کر رہا ہے، پس زمین پر جاؤ اور حضرت علی (علیہ السلام) کی دشمنوں سے حفاظت کرو۔ جبرئیل اور میکائیل زمین پر آئے، میکائیل پائنتی کی طرف بیٹھے اور جبرئیل سر کے پاس بیٹھے اور کہنے لگے اے حضرت علی (علیہ السلام) تیرے کیا کہنے! تیرے جیسا کون ہے؟ اللہ تعالیٰ فرشتوں میں تجھ پر فخر کر رہا ہے۔

جب رسول اکرم (صلی اللہ علیہ وآلہ و سلم) مدینہ کی طرف روانہ تھے اس وقت یہ آیت حضرت علی (علیہ السلام) کی شان میں نازل ہوئی "و من الناس من یشری... (38)

ابن ابی الحدید نہج البلاغہ کی شرح میں ابو جعفر اسکافی سے نقل کرتے ہیں: "حدیث الفراش قد ثبت بالتواتر فلا یجحدہ الا مجنون او... حدیث فراش متواتر ہے پاگل کے سوا کوئی اس حدیث کا انکار نہیں کر سکتا۔ تمام مفسروں نے نقل کیا ہے کہ: یہ آیت شب ہجرت حضرت علی (علیہ السلام) کی شان میں نازل ہوئی ہے کیونکہ حضرت علی (علیہ السلام) کا رسول اکرم (صلی اللہ علیہ وآلہ و سلم) کے بستر پہ سونا تمام مفسروں کے نزدیک ثابت ہے اسلئے پاگل کے سوا کوئی اس حدیث کا انکار نہیں کر سکتا۔ تمام مفسروں نے نقل کیا ہے یہ آیت شب ہجرت جب حضرت علی (علیہ السلام) رسول اکرم (صلی اللہ علیہ وآلہ و سلم) کے بستر پہ سوئے تو حضرت علی (علیہ السلام) کی شان میں نازل ہوئی ہے۔ (39)

مستدرک الصحيحین میں حاکم نیشابوری داستان شب ہجرت کو ابن عباس سے نقل کرتے ہیں اور صاف صاف لکھتے ہیں : "هذا حديث صحيح الاسناد و لم يخرجاه؛ اگرچہ صحیح بخاری اور صحیح مسلم نے اس حدیث کو نقل نہیں کیا لیکن یہ حدیث صحیح ہے اور اس حدیث کی سند درست ہے (40)

۱۰۔ آیات برائت

براة من الله و رسوله الى الذين عاهدتم من المشركين...؛ مسلمانوں جن مشرکین سے تم نے عہد و پیمان کیا تھا اب ان سے خدا و رسول کی طرف سے مکمل بیزارى کا اعلان ہے (41)

اہل تشیع کے تمام مورخین ، محدثین اور مفسرین اور اہل سنت کے اکثر مورخین ، محدثین اور مفسرین نے نقل کیا ہے کہ رسول اکرم (صلی اللہ علیہ وآلہ و سلم) نے سورہ برائت کی ابتدائی آیتوں کے پہچانے کی ذمہ داری ابو بکر کو سونپی لیکن بعد میں حضرت علی (علیہ السلام) کو ابو بکر کے پیچھے بھیجا کہ ابو بکر سے ان آیتوں کو لے کہ خود مدینہ جاکے ان آیتوں کو پہنچاؤ۔

اس بارے میں ہم اہلسنت کے مشہور عالم احمد ابن حنبل کی معتبر کتاب مسند احمد ابن حنبل کے بیان پر اکتفا کرتے ہیں۔

شان نزول

احمد ابن حنبل اپنی کتاب مسند احمد ابن حنبل میں لکھتے ہیں : رسول اکرم (صلی اللہ علیہ وآلہ و سلم) نے سورہ برائت کی ابتدائی آیتوں کے پہنچانے کی ذمہ داری دے کر ابو بکر کو اہل مکہ کی طرف بھیجا تا کہ وہ اعلان کرے کہ اس سال کے بعد کسی مشرک کو خانہ کعبہ کے حج کا حق نہیں اور کسی کیلئے مناسب نہیں کہ وہ ننگا اور عریان خانہ کعبہ کا حج کرے۔ بعد میں رسول اکرم (صلی اللہ علیہ وآلہ و سلم) نے حضرت علی (علیہ السلام) سے فرمایا جاؤ مدینہ اور مکہ کے بیچ ابوبکر سے ملو، ابوبکر کو میرے پاس واپس بھیجو اور خود جاکے مکہ میں سورہ برائت کی آیتوں کو پہنچاؤ۔ اس روایت کے آخر میں ہے جب ابو بکر نے سوال کیا میں ان آیتوں کو کیوں نہ پہنچاؤں، میری مخالفت میں کچھ نازل ہوا ہے کیا؟ رسول اکرم (صلی اللہ علیہ وآلہ و سلم) نے جواب دیا : "امرت ان لا يبلغه الا انا او رجل مني؛ مجھے حکم ہوا ہے اس سورہ کو کوئی نہ پہنچائے سوائے میرے یا اس شخص کے جو مجھ سے ہو۔ (42)

ترمذی اپنی مشہور کتاب سنن ترمذی میں (اہلسنت کے نزدیک سنن ترمذی حدیث کے اصل کتابوں میں شمار ہوتی ہے) اس حدیث کو مختلف انداز میں انس ابن مالک سے نقل کرتے ہوئے لکھتے ہیں: رسول اکرم نے ابوبکر کو سورہ برائت کی ابتدائی آیات دے کر بھیجا پھر فرمایا "لا ينبغي لاحد ان يبلغ هذا الا رجل من اهلى فدعا عليا فاعطاه اياه؛

کسی کیلئے سزاوار نہیں کہ وہ ان آیات کی تبلیغ کرے سوائے میرے یا اس شخص کے جو مجھ سے ہو پھر حضرت علی (علیہ السلام) کو بلا کے یہ ذمہ داری اس کے سپرد کی۔ (43)

۱۱. آیہ سقایۃ الحاج

"اجعلتم سقایۃ الحاج و عمارة المسجد الحرام کمن آمن بالله والیوم الآخر و جاهد فی سبیل اللہ لایستوون عند اللہ و اللہ لایہدی القوم الظالمین؛(44)

کیا تم نے حاجیوں کے پانی پلانے اور مسجد الحرام کی آبادی کو اس کا جیسا سمجھ لیا ہے جو اللہ اور آخرت پر ایمان رکھتا ہے اور اس خدا میں جہاد کرتا ہے -ہرگز یہ دونوں اللہ کے نزدیک برابر نہیں ہوسکتے اور اللہ ظالم قوم کی ہدایت نہیں کرتا ہے)

اس آیت کو جو مفسرین حضرت علی (علیہ السّلام) کی شان میں سمجھتے ہیں ان میں سے ایک حاکم حسکانی ہے۔ وہ اپنی تفسیر شواہد التنزیل میں اس آیت کے ذیل میں مختلف اسناد کے ساتھ دس حدیثیں لاکر اس مطلب کو ثابت کرتے ہیں۔

شان نزول

حاکم حسکانی اپنی تفسیر شواہد التنزیل میں انس ابن مالک سے ایک روایت نقل کرتے ہوئے لکھتے ہیں: عباس ابن عبدالمطلب اور شیبہ ایک دوسرے پر فخر کر رہے تھے اتنے میں حضرت علی(علیہ السّلام) وہاں پہنچے۔ عباس ابن عبدالمطلب نے عرض کیا: اے میرے بھتیجے رک جاؤ! تم سے ایک کام ہے۔ حضرت علی(علیہ السّلام) رک گئے۔ عباس نے کہا: شیبہ مجھ پر فخر کر رہا ہے، وہ گمان کر رہا ہے کہ وہ مجھ سے افضل اور اشرف ہے۔ حضرت علی(علیہ السّلام) نے کہا چچا جان آپ نے کیا جواب دیا؟ عباس نے عرض کیا میں نے اس کے جواب میں کہا: میں رسول اکرم (صلی اللہ علیہ وآلہ و سلم) کا چچا ہوں، رسول اکرم (صلی اللہ علیہ وآلہ و سلم) کے والد محترم کا وصی ہوں اور حاجیوں کو سیراب کرنے والا ہوں حاجیوں کو پانی پلاتا ہوں میں تم سے افضل ہوں! حضرت علی(علیہ السّلام) نے شیبہ سے کہا تم نے عباس کے جواب میں کیا کہا؟ شیبہ نے کہا میں نے عباس کو جواب دیا: میں تم سے افضل ہوں کیونکہ میں اللہ تعالیٰ کا امین ہوں خانہ کعبہ کی چابیاں میرے پاس ہیں۔ اگر تم افضل ہوتے اللہ تعالیٰ تمہیں امین قرار دیتا اللہ تعالیٰ نے تمہیں امین کیوں نہیں بنایا؟ حضرت علی (علیہ السّلام) نے کہا میرا افتخار اس چیز پر ہے کہ میں اس امت کا پہلا شخص ہوں جس نے سب سے پہلے رسول اکرم (صلی اللہ علیہ وآلہ و سلم) پر ایمان قبول کیا اور ہجرت اور جہاد کیا۔ پھر یہ تینوں ملکر رسول اکرم (صلی اللہ علیہ وآلہ و سلم) کی بارگاہ میں آئے اور ہر ایک نے اپنی بات رسول اکرم (صلی اللہ علیہ وآلہ و سلم) کو بتائی۔ رسول اکرم (صلی اللہ علیہ وآلہ و سلم) نے کچھ نہ کہا خاموش رہے اس واقعہ کے چند دن بعد اس بارے میں وحی نازل ہوئی۔ رسول اکرم (صلی اللہ علیہ وآلہ و سلم) نے قاصد بھیج کر تینوں کو بلایا۔ جب تینوں رسول اکرم (صلی اللہ علیہ وآلہ و سلم) کی خدمت میں آئے۔ رسول اکرم (صلی اللہ علیہ وآلہ و سلم) نے اس آیت کی تلاوت کی "اجعلتم سقایۃ الحاج و عمارة المسجد الحرام"(45) یہی مضمون کچھ کمی زیادتی کے ساتھ دوسری روایات میں بھی آیا ہے۔

۱۲۔ آیہ و کفی اللہ المؤمنین القتال

"و رد اللہ الذین کفروا بغیظہم لم ینالوا خیرا و کفی اللہ المؤمنین القتال و کان اللہ قویا عزیزا(46) اور خدا نے کفار کو ان کے غصہ سمیت واپس کر دیا کہ وہ کوئی فائدہ حاصل نہ کرسکے اور اللہ نے مومنین کو جنگ سے بچالیا اور اللہ بڑی قوت والا اور صاحب عزت ہے

بہت سارے محدثین اور مفسرین نے لکھا ہے: یہ حضرت علی (علیہ السلام) کی طرف اشارہ ہے اس بے مثال ضربت کی وجہ سے جو حضرت علی (علیہ السلام) نے جنگ خندق میں عمر ابن عبدود پر لگائی جس سے مسلمان، کفار پر فاتح قرار پائے۔

حاکم حسکانی نے بہت ساری حدیثیں مختلف اسناد سے نقل کی ہیں۔

ہم حاکم حسکانی کی اس روایت کے ذکر کو کافی سمجھتے ہیں جو انہوں نے بہت مشہور اور معتبر صحابی حذیفہ سے نقل کی ہے۔

شان نزول

حضرت علی(علیہ السلام) کی عمر ابن عبدود کے ساتھ جنگ کو اور عمر ابن عبدود کے قتل کو حذیفہ نے تفصیل سے نقل کیا ہے۔ حذیفہ کہتے ہیں: رسول اکرم(صلی اللہ علیہ وآلہ و سلم) نے فرمایا: "ابشر یا علی! فلو وزن الیوم عملک بعمل امۃ محمد(صلی اللہ علیہ و آلہ و سلم) لرجح عملک بعملہم و ذلک انہ لم یبق بیت من بیوت المسلمین الا و قد دخلہ عز بقتل عمرو؛ اے علی (علیہ السلام) تمہیں بشارت ہو تم نے وہ کارنامہ انجام دیا ہے۔ اگر تیرے اس کارنامے کا امت مسلمہ کے اعمال سے موازنہ کیا جائے تو تیرا یہ کارنامہ امت مسلمہ کے تمام اعمال پر بھاری ہوگا کیونکہ اگر تیرا یہ کارنامہ نہ ہوتا تو زمین پر کوئی مسلمان نہ ہوتا۔(47)

۱۳۔ آیہ صدیقون

"والذین آمنوا باللہ و رسلہ اولئک ہم الصدیقون والشہداء عند ربہم اجرہم و نورہم والذین کفروا و کذبوا بآیاتنا اولئک اصحاب الجحیم؛(48)

اور جو لوگ اللہ اور رسول پر ایمان لائے وہی خدا کے نزدیک صدیق اور شہید کا درجہ رکھتے ہیں اور ان ہی کے لئے ان کا اجر اور نور ہے اور جنہوں نے کفر اختیار کر لیا اور ہماری آیات کی تکذیب کردی وہی دراصل اصحاب جہنم ہی حاکم حسکانی نے اپنی تفسیر شواہد التنزیل میں اس آیت کے ذیل میں پانچ مختلف اسناد سے پانچ روایتیں نقل کی ہیں ہم فقط ابن ابی لیلی کی روایت پر اکتفا کرتے ہیں۔

شان نزول

ابن ابی لیلی اپنے والد سے نقل کرتے ہیں: "قال رسول اللہ: الصدیقون ثلاثۃ حبیب النجار مؤمن آل یاسین و

حزبیل (حزقیل) مؤمن آل فرعون و علی بن ابی طالب الثالث و هو افضلهم۔ " رسول اکرم (صلی اللہ علیہ وآلہ و سلم) نے فرمایا صدیق تین ہی ہیں حبیب نجار مومن آل یاسین ، حزبیل (حزقیل) مومن آل فرعون اور تیسرے حضرت علی ابن ابی طالب (علیہ السلام) جو کہ سب سے افضل ہیں۔ (49)

۱۴۔ آیہ نور

"یا ایہا الذین آمنوا اتقوا اللہ و آمنوا برسولہ یؤتکم کفلین من رحمته و یجعل لکم نوراً تمشون بہ و یغفر لکم واللہ غفور رحیم؛ (50)

ایمان والو اللہ سے ڈرو اور رسول پر واقعی ایمان لے آؤ تاکہ خدا تمہیں اپنی رحمت کے دہرے حصے عطا کر دے اور تمہارے لئے ایسا نور قرار دے دے جس کی روشنی میں چل سکو اور تمہیں بخش دے اور اللہ بہت زیادہ بخشنے والا اور مہربان ہے

شان نزول

حاکم حسکانی اپنی تفسیر شواہد التنزیل میں ابن عباس سے نقل کرتے ہیں "یؤتکم کفلین من رحمته" اس جملے سے مراد، حضرت حسن (علیہ السلام) اور حضرت حسین (علیہ السلام) ہیں جبکہ "یجعل لکم نوراً تمشون" سے مراد، حضرت علی ابن ابی طالب (علیہ السلام) ہیں۔ (51)

اسی کتاب کی دوسری حدیث میں جابر ابن عبداللہ کی سند سے رسول اکرم (صلی اللہ علیہ وآلہ و سلم) سے نقل کرتے ہیں "یؤتکم کفلین من رحمته" اس جملے سے مراد، حضرت حسن (علیہ السلام) اور حضرت حسین (علیہ السلام) ہیں جبکہ "یجعل لکم نوراً تمشون" سے مراد حضرت علی ابن ابی طالب (علیہ السلام) ہیں۔

حاکم حسکانی اسی کتاب کی دوسری حدیث میں امام محمد باقر (علیہ السلام) سے اس آیت کی تفسیر میں نقل فرماتے ہیں امام محمد باقر (علیہ السلام) نے فرمایا : "من تمسک بولایۃ علی فلہ نور؛ جس کے دل میں حضرت علی (علیہ السلام) کی ولایت ہے اس کے دل میں نور ہے (52)

۱۵۔ آیہ انفاق

"الذین ینفقون اموالہم باللیل والنہار سرا و علانیۃ فلہم اجرہم عند ربہم و لا خوف علیہم و لا ہم یحزنون؛ (53)

جو لوگ اپنے اموال کو راسِ خدا میں رات میں دن میں خاموشی سے اور علی الاعلان خرچ کرتے ہیں ان کے لئے پیش پروردگار اجر بھی ہے اور انہیں نہ کوئی خوف ہوگا اور نہ حزن۔

بے شک اس آیت کا مفہوم بے حد وسیع ہے، اس آیت میں مختلف حالتوں میں اللہ کی راہ میں انفاق کرنے کی تاکید کی گئی ہے۔ سب کے سامنے دکھا کے، سب سے چھپا کے رازداری میں، دن میں اور رات میں۔ جو لوگ اللہ کی راہ میں انفاق کرتے ہیں ان کیلئے اس آیت میں بہت بڑی خوشخبری ہے۔ لیکن اسلامی روایتوں کے مطالعے سے سمجھ میں آتا ہے کہ اس آیت کا مصداق کامل، حضرت علی (علیہ السلام) ہے۔

اس آیت کو جو مفسرین حضرت علی (علیہ السلام) کی شان میں سمجھتے ہیں ان میں سے ایک سیوطی ہیں۔ سیوطی ابن عباس سے نقل کرتے ہوئے لکھتے ہیں: یہ آیت حضرت علی (علیہ السلام) کی شان میں نازل ہوئی ہے کیونکہ حضرت علی (علیہ السلام) کے پاس صرف چار درہم تھے۔ انہوں نے ایک درہم بے سب کے سامنے دکھا کے، ایک درہم سب سے چھپا کے رازداری میں، ایک درہم دن میں اور ایک درہم رات میں اللہ کی راہ میں صدقہ دیا اس وقت یہ مبارک آیت نازل ہوئی۔ (54)

ابن ابی الحدید نے جہاں حضرت علی (علیہ السلام) کی بلند صفات کو شمار کیا ہے وہاں مختلف صفات کے تذکرے کے بعد جب حضرت علی (علیہ السلام) کی سخاوت پہ پہنچے سورہ ہل اتی کی طرف اشارہ کرنے کے بعد لکھتے ہیں: "روی المفسرون انه لم يملك الا اربعة دراهم، فتصدق بدرهم ليلا و بدرهم نهارا و بدرهم سرا و بدرهم علانية. فانزل فيه الذين ينفقون اموالهم مفسرين نے لکھا ہے حضرت علی (علیہ السلام) کے پاس صرف چار درہم تھے انہوں نے ایک درہم بے سب کے سامنے دکھا کے، ایک درہم سب سے چھپا کے رازداری میں، ایک درہم دن میں اور ایک درہم رات میں اللہ کی راہ میں صدقہ دیا۔ اللہ تعالیٰ نے اس وقت حضرت علی (علیہ السلام) کی شان میں یہ مبارک آیت نازل کی۔ ابن ابی الحدید کے بیان سے لگتا ہے اس مسئلے میں تمام مفسرین متفق ہیں یا کم سے کم یہ مسئلہ مفسروں کے نزدیک مشہور ہے۔ (55)

۱۶۔ آیہ محبت

"يا ايها الذين آمنوا من يرتد منكم عن دينه فسوف ياتي الله بقوم يحبهم و يحبونه...؛ (56)

ایمان والو تم میں سے جو بھی اپنے دین سے پلٹ جائے گا... تو عنقریب خدا ایک قوم کو لے آئے گا جو اس کی محبوب اور اس سے محبت کرنے والی مومنین کے سامنے خاکسار اور کفار کے سامنے صاحب عزت، راسِ خدا میں جہاد کرنے والی اور کسی ملامت کرنے والے کی ملامت کی پرواہ نہ کرنے والی ہوگی۔ یہ فضلِ خدا ہے وہ جسے چاہتا ہے عطا کرتا ہے اور وہ صاحبِ وسعت اور علیم و دانا بھی ہے یہ آیت واضح طور پر بتاتی ہے کہ: کچھ تازہ مسلمانوں کے کردار سے اسلام پر حرف نہیں آتا سچے مسلمانوں کی کچھ نشانیاں ہیں۔ اللہ تعالیٰ نے اپنے دین کی حفاظت ان لوگوں کے سپرد کی ہے جو لوگ اللہ تعالیٰ کو دوست رکھتے ہیں اور اللہ تعالیٰ ان کو دوست رکھتا ہے۔ وہ صفات جو اس آیت میں بیان ہوئی ہیں ان کا ایک شخص یا کچھ افراد میں جمع ہونا اللہ تعالیٰ کے خاص لطف اور کرم کے بغیر ممکن نہیں، ہر کوئی اس مقام کا حقدار نہیں ہو سکتا۔

اس آیت کا مفہوم بھی گذشتہ آیتوں کی طرح وسیع ہے لیکن جو اسلامی روایتیں اہلسنت اور اہل تشیع سے نقل ہوئی ہیں ان سے بخوبی سمجھ میں آتا ہے کہ اس آیت کا مصداق کامل حضرت علی (علیہ السلام) ہیں۔

فخر رازی جب اس آیت کی تفسیر میں پہنچتے ہیں تو اس آیت کی تطبیق میں مفسرین کے کچھ اقوال نقل کرتے ہیں اور بحث کے آخر میں لکھتے ہیں: یہ آیت حضرت علی (علیہ السلام) کی شان میں نازل ہوئی ہے۔ پھر اس آیت کے حضرت علی (علیہ السلام) کی شان میں نازل ہونے کی دو دلیلیں بیان کرتے ہیں۔ خلاصہ یہ ہے کہ جنگ خیبر میں رسول اکرم (صلی اللہ علیہ وآلہ و سلم) نے یہ ارشاد فرمایا اور حضرت علی (علیہ السلام) کے ہاتھ میں پرچم دیا: "لادفعن الراية غدا الى رجل يحب الله و رسوله و يحبه الله و رسوله؛ كل من يرفع هذا العلم يرفع الله و رسوله و يحبه الله و رسوله و يحبه الله و رسوله"۔ حوالے کروں گا جو اللہ تعالیٰ اور اس کے رسول (صلی اللہ علیہ وآلہ و سلم) کو دوست رکھے گا اور اللہ تعالیٰ اور اس کا رسول (صلی اللہ علیہ وآلہ و سلم) بھی اس شخص کو دوست رکھیں گے۔ پھر فخر رازی لکھتے ہیں یہ وہ صفتیں ہیں جو اس آیت میں بیان ہوئی ہیں۔ اور دوسری دلیل یہ کہ آیت ولایت "انما وليكم الله و رسوله بھی حضرت علی (علیہ السلام) کی شان میں نازل ہوئی ہے، ضروری ہے کہ اس آیت کو بھی حضرت علی (علیہ السلام) کی شان میں شمار کریں۔ (57)

۱۷۔ آیہ مسؤولون

"وقفوهم انهم مسؤولون؛ اور ذرا ان کو ٹھراؤ کہ ابھی ان سے کچھ سوال کیا جائے گا (58)

شان نزول

بہت ساری روایتوں میں آیا ہے کہ: اس سوال سے مراد، حضرت علی (علیہ السلام) کی ولایت کا سوال ہے۔ اہل سنت علما میں سے بہت سارے بزرگ علما اس سوال سے مراد، حضرت علی (علیہ السلام) کی ولایت کا سوال سمجھتے ہیں۔ ان میں سے ایک حاکم حسانی ہے جو شواہد التنزیل میں ابو سعید خدری سے دو سندوں کے ساتھ نقل کرتے ہیں کہ رسول اکرم (صلی اللہ علیہ وآلہ و سلم) نے اس آیت کی تفسیر میں فرمایا: "عن ولاية علي بن ابي طالب" اس سوال سے مراد حضرت علی (علیہ السلام) کی ولایت کا سوال ہے۔ حاکم حسانی دوسری حدیث میں سعید ابن جبیر سے اور ابن عباس سے نقل کرتے ہیں کہ رسول اکرم (صلی اللہ علیہ وآلہ و سلم) نے فرمایا: "اذا كان يوم القيامة اوقف انا و علي الصراط فما يمر بنا احد الا سئلنا عن ولاية علي، فمن كانت معه و الا القيناه في النار و ذلك قوله: "وقفوهم انهم مسؤولون" جب قیامت کا دن ہوگا میں اور حضرت علی (علیہ السلام) پل صراط پہ کھڑے ہوں گے جو بھی ہمارے پاس سے گزرے گا ہم حضرت علی (علیہ السلام) کی ولایت بارے میں اس سے سوال کریں گے۔ جس کے پاس حضرت علی کی ولایت ہوگی وہ پل صراط سے گزر جائے گا اور جس کے پاس حضرت علی (علیہ السلام) کی ولایت نہ ہوگی ہم اسے جہنم میں پھینک دیں گے اس آیت سے بھی یہی مراد ہے۔ (59)

مزے کی بات یہ ہے کہ آلوسی جو بغض اہل بیت میں مشہور ہے اور ہر اس آیت کو جو اہلبیت (علیہم السلام) یا حضرت علی (علیہ السلام) کی شان میں نازل ہوئی ہے اس کو موڑنے کی کوشش کرتا ہے وہ بھی اس آیت ذیل

میں آکر یہ کہنے پرمجبور ہو جاتا ہے کہ: شیعہ لوگ کہتے ہیں یہ آیت حضرت علی (علیہ السلام) کی شان میں نازل ہوئی ہے اور آخر میں خود اپنی طرف سے تمام خلیفوں کا اضافہ کرتا ہے۔ (50)

آخری بات

بہترین اختتام یہ ہے کہ ہم اپنی گفتگو کو رسول اکرم (صلی اللہ علیہ وآلہ و سلم) کی اس حدیث پر ختم کریں جس کو اہلسنت اور اہل تشیع سب نے مختلف اسناد سے نقل کیا ہے۔

رسول اکرم ارشاد فرماتے ہیں **"علی مع القرآن والقرآن مع علی"** حضرت علی (علیہ السلام) قرآن کے ساتھ ہیں اور قرآن حضرت علی (علیہ السلام) کے ساتھ ہے۔

جس معاشرے میں رسول اکرم (صلی اللہ علیہ وآلہ و سلم) نے یہ نورانی کلام ارشاد فرمایا اگرچہ اس دور میں اس نورانی کلام کے سمجھنے والے کم تھے۔ لیکن آج اس بات کو سمجھنا اور ہضم کرنا آسان ہے۔ اگر اس کلام میں رسول اکرم (صلی اللہ علیہ وآلہ و سلم) کا مقصد صرف ساتھ ہونے کو ذکر کرنا ہوتا تو بات آسان تھی اور حدیث کا پہلا جملہ علی مع القرآن اس مطلب کی ادائیگی کیلئے کافی تھا دوسرے جملے والقرآن مع علی کے اضافے کی ضرورت نہ تھی۔ غور و فکر کی ضرورت دوسرے جملے میں ہے، جس میں رسول اکرم (صلی اللہ علیہ وآلہ و سلم) نے ارشاد فرمایا: قرآن حضرت علی کے ساتھ ہے۔ یہ کلام غور طلب ہے جس سے یہ اندازہ ہوتا ہے کہ رسول اکرم (صلی اللہ علیہ وآلہ و سلم) کا مقصد صرف ساتھ ہونے کو بیان کرنا نہیں بلکہ رسول اکرم (صلی اللہ علیہ وآلہ و سلم) کا مقصد یہ بیان کرنا ہے کہ قرآن اور حضرت علی (علیہ السلام) ہم ردف ہیں۔ قرآن اور حضرت علی (علیہ السلام) ایک وجود کے دو نام ہیں کیونکہ حضرت علی (علیہ السلام) قرآن مجسم یا عینی قرآن ہیں ہم اس بات کا فیصلہ اہل علم پر چھوڑتے ہیں جو اللہ تعالیٰ کی حکمت کو جانتے ہیں۔ آخر میں دعا ہے کہ اللہ تعالیٰ اہلبیت (علیہم السلام) کے صدقے قیامت میں ہمیں قرآن اور اہلبیت (علیہم السلام) کے ماننے والے گروہ میں محشور فرمائے آمین۔

حوالہ جات

- 1: مختصر تاریخ دمشق، ج 18، ص 11
- 2: نہج البلاغہ، صبحی صالح، خطبہ 167
- 3: وہی خطبہ 176
- 4: واقعہ، آیہ 79
- 5: اس بارے میں شواہد التنزیل میں ایک حدیث بیان ہوئی ہے جو بتاتی ہے کہ امام علی علیہ السلام اور ائمہ علیہم السلام کا نام قرآن میں کیوں نہیں آیا؟ ابو بصیر امام محمد باقر علیہ السلام سے نقل کرتے ہیں میں اس آیت کے بارے میں سوال کیا؟ امام نے فرمایا اس سے مراد علی علیہ السلام ہیں میں نے سوال کیا لوگ پوچھتے ہیں امام علی علیہ السلام اور ائمہ علیہم السلام کا نام قرآن میں کیوں نہیں آیا؟ امام نے فرمایا اللہ تعالیٰ نے قرآن میں رسول اکرم صلی اللہ علیہ وآلہ وسلم کو نماز کا حکم دیا ہے لیکن رکعتیں نہیں بتائیں۔

مسلمانوں کو حج کا حکم دیا طواف کعبہ کی تعداد نہیں بتائی کہ وہ سات بار ہے اس لئے تاکہ رسول اکرم صلی اللہ علیہ وآلہ وسلم قرآن کی تفسیر کریں یہاں بھی اسی طرح ہے اس آیت کے نازل ہونے کے بعد رسول اکرم نے فرمایا میں تم لوگوں کو قرآن اور اہلبیت علیہم السلام کی وصیت کرتا ہوں ؛شواہدالتنزیل،ج1،ص148
6:مائدہ،آیہ67

7:اہلسنت کے معتبر منابع میں سے ۲۰ سے زائد کتابوں میں اس آیت کا امام علی علیہ السلام کے شان میں نازل ہونا ذکر ہے جن کا عنوان خلیفہ رسول اکرم صلی اللہ علیہ وآلہ وسلم ہے حاکم نے شواہدالتنزیل میں ، سیوطی نے الدرمنثور میں ،فخر رازی نے تفسیر کبیر میں رشید رضا نے المنار میں اور اس بارے میں رجوع کریں الغدیر،ج1،ص223 - 214 ولاکونمعالصادقین،تیجانی،ص51 و 52

8:پیامقرآن سے خلاصہ،ج9،ص187 - 184

9:مائدہ،آیہ55

10:الغدیر،علامہ امینی،ج2،ص53 و 52؛معالصادقین،تیجانی،ص47 - 46

11:الدرالمنثور،ج2،ص293

12:شواہدالتنزیل،ج1،ص148. اس بات کو ذکر کرنا ضروری ہے کہ تمام تفسیرون میں سے شواہدالتنزیل ایسی تفسیر ہے جو کامل تر ہے اور اس میں شان نزول تفصیلاً بیان ہوا ہے اس لئے ہم اکثر اس تفسیر کا حوالہ دیں گے

13:تفسیربرہان،ج1،ص381 تا 387

14:توبہ،آیہ119

15:المیزان،ج9،ص408 درالمنثور سے نقل کیا ہے

16:اس سے زیادہ معلومات کیلئے رجوع کریںحقاقلحق،ج14،ص274 و 275؛والغدیر،ج2،ص277

17:شوری،آیہ23

18:شوری،آیہ33

19:احزاب،آیہ33

20:المیزان،ج16،ص311

21:فسئلوالبلالذکر،ص71

22:روح المعانی،ج22،ص14 و 15

23:مجمع البیان،ج7 و 8 ص 559 وشواہدالتنزیل،ج2،ص56 صحیح مسلم،ج4،ص1883

24:شواہدالتنزیل،ج2،ازص11 تا 15 و92مختلف سندوں کے ساتھ.

25:شواہدالتنزیل،ج2،ازص24 تا 27

26:مجمع البیان،ج7 و 8 ص 559

27:مجمع البیان،ج7 و 8 ص 559

28:آلعمران،آیہ61

29:تلخیصازمطالبپیامقرآن،ج9،ص242

30:مجمع البیان،ج1 و 2 ص452تھوڑے خلاصہ کے ساتھ

31:صحیح مسلم،ج4،ص1871

- 32:بینہ، آیہ 7 و 8
- 33:الدرالمنثور، ج6، ص379؛ والغدير، ج2، ص58
- 34:شواہدالتنزیل، ج2، ص357 و صواعق، ص96
- 35:نجم، آیہ 3 و 4
- 36:بقرہ، آیہ 207
- 37:حاکم حسانی نے ابو سعید خدری سے تھوڑے اختلاف کے ساتھ نقل کیا ہے جیسے ثعلبی نے اپنی تفسیر میں لکھا ہے۔
- 38:لغدير، ج2، ص48
- 39:شرح نہج البلاغہ، ابن ابی الحديد، ج3، ص270 والغدير، ج2، ص47 و ص48
- 40:مستدرک الصحيحین، ج3، ص4
- 41:توبہ، آیہ 1 اور اس کے بعد
- 42:مسند احمد، ج1، ص3
- 43:سنن ترمذی، ج5، ص275
- 44:توبہ، آیہ 19
- 45:شواہدالتنزیل، ج1، ص249
- 46:احزاب، آیہ 25
- 47:شواہدالتنزیل، ج2، ص7
- 48:حديد، آیہ 19
- 49:شواہدالتنزیل، ج2، ص223
- 50:حديد، آیہ 28
- 51:شواہدالتنزیل، ج2، ص227
- 52:شواہدالتنزیل، ج2، ص228
- 53:بقرہ، آیہ 274
- 54:الدرالمنثور، ج1، ص363
- 55:شرح نہج البلاغہ، ابن ابی الحديد، ج1، ص21
- 56:مائده، آیہ 54
- 57:تفسیر کبیر، ج12، ص20
- 58:صافات، آیہ 24
- 59:شواہدالتنزیل، ج2، ص106 و 107
- 60:روح المعانی، ج23، ص74